



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 21-05-2024

സമയം 06.45 AM

പ്രധാന വാർത്തകൾ

- അഞ്ചാംഘട്ട ലോക്സഭാ തിരഞ്ഞെടുപ്പിൽ 60.48 ശതമാനം പോളിംഗ് രേഖപ്പെടുത്തിയതായി തിരഞ്ഞെടുപ്പ് കമ്മീഷൻ.
- ഇറാൻ പ്രസിഡന്റ് സയീദ് ഇബ്രാഹിം റൈസിയുടെ വിധേയാഗത്തിൽ ഇന്ത്യയിൽ ഇന്ന് ഔദ്യോഗിക ദുഃഖാചരണം.
- രണ്ടാം പിണറായി ഗവൺമെന്റ് ഇന്ന് നാലാം വർഷത്തിലേക്ക് പ്രവേശിക്കുന്നു.
- ബിലീവേഴ്സ് ഈസ്റ്റേൺ ചർച്ച് പരമാധ്യക്ഷൻ മാർ അത്തനേഷ്യസ് യോഹാൻ മെത്രാപ്പോലീത്തയുടെ കബറടക്കം രാവിലെ പതിനൊന്നിന് ശേഷം.
- സംസ്ഥാനത്ത് മൂന്ന് ജില്ലകളിൽ ഇന്ന് അതിതീവ്ര മഴ സാധ്യത മുൻ നിർത്തി റെഡ് അലർട്ട്.
- IPL ക്രിക്കറ്റ് പ്ലേ ഓഫ് മത്സരങ്ങൾക്ക് ഇന്ന് തുടക്കമാകും.

വാർത്തകൾ വിശദമായി

അഞ്ചാംഘട്ട ലോക്സഭാ തിരഞ്ഞെടുപ്പിൽ 60.48 ശതമാനം പോളിംഗ് രേഖപ്പെടുത്തിയതായി തിരഞ്ഞെടുപ്പ് കമ്മീഷൻ അറിയിച്ചു. ഇന്നലെ രാത്രി പതിനൊന്നര വരെ ലഭിച്ച വിവരമനുസരിച്ചാണ് പോളിംഗ് ശതമാനം കണക്കാക്കിയത്.

അവസാന വിവരങ്ങൾ ലഭ്യമാകുമ്പോൾ ഇതിൽ മാറ്റം വന്നേക്കും.

ആറ് സംസ്ഥാനങ്ങളിലും രണ്ട് കേന്ദ്ര ഭരണ പ്രദേശങ്ങളിലും ഉൾപ്പെട്ട 49 മണ്ഡലങ്ങളിൽ സമാധാനപരമായി വോട്ടെടുപ്പ് പൂർത്തിയായെന്നും കമ്മീഷൻ അറിയിച്ചു. ജമ്മു കശ്മീരിലെ ബാരാമുള്ള മണ്ഡലത്തിൽ 35 വർഷത്തെ ചരിത്രത്തിൽ ആദ്യമായി 58-ലേറെ ശതമാനം പോളിംഗ് രേഖപ്പെടുത്തി.

പശ്ചിമ ബംഗാളിലാണ് ഉയർന്ന പോളിംഗ് - 76 ശതമാനത്തിലേറെ. ലഡാക്കിൽ എഴുപതും, ഒഡീഷയിൽ 69 ഉം, ജാർഖണ്ഡിൽ 63-ഉം, ഉത്തർപ്രദേശിൽ 58 ഉം, ബീഹാറിൽ 55-ഉം, ശതമാനത്തിലേറെയാണ് വോട്ടിംഗുണ്ടായത്. മഹാരാഷ്ട്രയിൽ 54.33 ശതമാനമായിരുന്നു പോളിംഗ്.

ഇതോടെ 25 സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും 428 സീറ്റുകളിൽ വോട്ടെടുപ്പ് പൂർത്തിയായി. ആറാഘട്ടത്തിൽ ഈ മാസം 25-നും ഏഴാഘട്ടത്തിൽ ജൂൺ ഒന്നിനും വോട്ടെടുപ്പ് നടക്കും. അതോടെ ലോക്സഭാ തെരഞ്ഞെടുപ്പിന്റെ എല്ലാ ഘട്ടങ്ങളും പൂർത്തിയാകും. ജൂൺ നാലിനാണ് വോട്ടെണ്ണൽ.

ഇന്നലെ അരുണാചൽ പ്രദേശ്, സിക്കിം, ആന്ധ്രാ പ്രദേശ് എന്നിവിടങ്ങളിലും ഒഡീഷയിലെ 63 നിയമസഭാ മണ്ഡലങ്ങളിലും ഇതോടൊപ്പം വോട്ടെടുപ്പ് നടന്നു.



മുതിർന്ന BJP നേതാവും പ്രധാനമന്ത്രിയുമായ നരേന്ദ്രമോദി ഇന്ന് വാരണാസി മണ്ഡലത്തിലെ മാത്യൂശക്തി സമ്മേളനത്തിൽ 25,000 തോളം വനിതകളുമായി സംവദിക്കും. സമൂഹത്തിലെ വിവിധ ശ്രേണികളിൽ ഉൾപ്പെട്ട വനിതകൾ പരിപാടിയിൽ പങ്കെടുക്കും. സമ്പൂർണാനന്ദ സംസ്കൃത സർവ്വകലാശാലയിലാണ് ചടങ്ങ് സംഘടിപ്പിച്ചിരിക്കുന്നത്. ഇന്ന് വാരണാസിയിൽ തങ്ങുന്ന പ്രധാനമന്ത്രി നാളെ ഉത്തർ പ്രദേശിലെ രണ്ട് റാലികളിൽ പങ്കെടുക്കും.

മൂന്നാം തവണയും വാരണാസിയിൽ മത്സരിക്കുന്ന നരേന്ദ്രമോദി, കോൺഗ്രസ് - സമാജ് വാദി സഖ്യ സ്ഥാനാർത്ഥി അജയ് റായിയെ ആണ് നേരിടുന്നത്. അവസാന ഘട്ടത്തിൽ ജൂൺ ഒന്നിന് വാരണാസിയിൽ വോട്ടെടുപ്പ് നടക്കും.



ഹെലികോപ്റ്റർ അപകടത്തിൽ മരിച്ച ഇറാൻ പ്രസിഡന്റ് സയ്യിദ് ഇബ്രാഹിം റൈസി, വിദേശകാര്യ മന്ത്രി ഹുസൈൻ അമീർ അബ്ദുല്ല ഹിയൻ എന്നിവരുടെ വിധോഗത്തിൽ ഇന്ത്യ ഇന്ന് ഒരു ദിവസത്തെ ഔദ്യോഗിക ദുഃഖാചരണം പ്രഖ്യാപിച്ചു. രാജ്യത്തുടനീളം ഇന്ന് ദേശീയ പതാക പകുതി താഴ്ത്തി കെട്ടും. ഇന്ന് ഔദ്യോഗിക വിനോദ പരിപാടികളൊന്നും ഉണ്ടാകില്ല.

സയ്യിദ് ഇബ്രാഹിം റൈസി, ഹുസൈൻ അമീർ അബ്ദുല്ലാ ഹിയൻ എന്നിവരുടെ നിര്യാണത്തിൽ പ്രധാനമന്ത്രി നരേന്ദ്ര മോദിയും വിദേശകാര്യ മന്ത്രി ഡോ. S. ജയശങ്കറും അനുശോചനം അറിയിച്ചു. ഇന്ത്യ-ഇറാൻ ബന്ധം

ശക്തിപ്പെടുത്തുന്നതിൽ ഇരു നേതാക്കളും വഹിച്ച പങ്ക് അവർ അനുസ്മരിച്ചു.



മുൻ പ്രധാനമന്ത്രി രാജീവ് ഗാന്ധിയുടെ രക്ത സാക്ഷിത്വ ദിനമായ ഇന്ന് ദേശീയ ഭീകര വിരുദ്ധ ദിനം ആചരിക്കുന്നു. 1991 മെയ് 21-ന് തമിഴ്നാട് ശ്രീപെരുമ്പത്തൂരിലെ ചാവേർ ബോംബാക്രമണത്തിലായിരുന്നു രാജീവ് ഗാന്ധിയുടെ അന്ത്യം. കോൺഗ്രസിന്റെയും പോഷക സംഘടനകളുടെയും നേതൃത്വത്തിൽ രാജ്യാ വ്യാപകമായി ഇന്ന് അനുസ്മരണ പരിപാടികൾ സംഘടിപ്പിക്കും. തിരുവനന്തപുരം KPCC ഓഫീസിൽ രാവിലെ കോൺഗ്രസ് പ്രവർത്തക സമിതിയംഗം A.K ആന്റണി, ദിനാചരണം ഉദ്ഘാടനം ചെയ്യും.

കോഴിക്കോട് DCC-യിൽ അനുസ്മരണ ചടങ്ങിന്റെ ഭാഗമായി അദ്ദേഹത്തിന്റെ ഛായാചിത്രത്തിൽ പുഷ്പാർച്ചന നടത്തി ദേശീയോഗ്രാമന പ്രതിജ്ഞ എടുക്കും.



രണ്ടാം പിണറായി ഗവൺമെന്റ് ഇന്ന് നാലാം വർഷത്തിലേക്ക് പ്രവേശിക്കുന്നു. 2021 മെയ് 20 നാണ് പിണറായി വിജയന്റെ നേതൃത്വത്തിൽ രണ്ടാം ഇടത് മുന്നണി ഗവൺമെന്റ് അധികാരത്തിൽ എത്തിയത്. കഴിഞ്ഞ മൂന്ന് വർഷങ്ങളിൽ കേരളത്തിന്റെ ഭാവിയ്ക്ക് നിർണായകമായ പല പദ്ധതികളും ആവിഷ്കരിക്കാനും യാഥാർത്ഥ്യമാക്കാനും ഗവൺമെന്റിനു കഴിഞ്ഞിട്ടുണ്ടെന്ന് മുഖ്യമന്ത്രി ഫേസ്ബുക്കിൽ കുറിച്ചു.



കഴിഞ്ഞ എട്ട് വർഷം ഇടത് ഗവൺമെന്റ്, യുവജനങ്ങളെ വഞ്ചിച്ചുവെന്ന് ആരോപിച്ച് യുവമോർച്ച ഇന്നലെ മുഖ്യമന്ത്രിയുടെ ഔദ്യോഗിക വസതിയിലേക്ക് പ്രതിഷേധ മാർച്ച് നടത്തി. യുവമോർച്ച തിരുവനന്തപുരം ജില്ലാ കമ്മറ്റിയാണ് മാർച്ച് സംഘടിപ്പിച്ചത്.



അമീബിക് മെനിഞ്ചോ എൻസഫലൈറ്റിസ് ബാധിച്ച് കോഴിക്കോട് മെഡിക്കൽ കോളേജ് ആശുപത്രിയിൽ ചികിത്സയിലായിരുന്ന മൂന്നിയൂരിലെ അഞ്ചുവയസ്സുകാരി ഫദ്വ മരിച്ചു. ഇന്നലെ അർദ്ധ രാത്രിയോടെയായിരുന്നു മരണം. കളിയാട്ടമുക്ക് A.M.L.P സ്കൂൾ നഴ്സറി വിദ്യാർഥിനിയായ ഫദ്വയെ ഈ മാസം ഒന്നിനാണ് രോഗലക്ഷണങ്ങളോടെ ആശുപത്രിയിൽ പ്രവേശിപ്പിച്ചത്. ആരോഗ്യനില മോശമായതോടെ മെഡിക്കൽ കോളേജിലേക്ക് മാറ്റുകയായിരുന്നു.

കടലുണ്ടിപ്പുഴയിൽ കുളിച്ചതിലൂടെയാണ് രോഗകാരിയായ അമീബ കുട്ടിയുടെ ശരീരത്തിൽ പ്രവേശിച്ചതെന്നാണു നിഗമനം. ഇന്ന് രാവിലെ കളിയാട്ടമുക്ക് കടവത്ത് ജുമാമസ്ജിദിൽ കുട്ടിയെ കബറടക്കും.

ഫദ്വയ്ക്കൊപ്പം കടലുണ്ടിപ്പുഴയിൽ കുളിച്ച മറ്റു നാല് കുട്ടികളുടെയും പരിശോധനാ ഫലം നെഗറ്റീവാണ്. പതിനായിരത്തിൽ ഒരാൾക്കുമാത്രം ബാധിക്കുന്ന രോഗമാണ് അമീബിക് മെനിഞ്ചോ എൻസഫലൈറ്റിസ്. കെട്ടിക്കിടക്കുന്ന

വെള്ളത്തിൽ ജീവിക്കുന്ന രോഗകാരിയായ അമീബ മൂക്കിലെ നേർത്ത തൊലിയിലൂടെ മനുഷ്യശരീരത്തിൽ കടക്കുകയും തലച്ചോറിനെ ഗുരുതരമായി ബാധിച്ച് മസ്തിഷ്കജ്വരം ഉണ്ടാക്കുകയുമാണ് ചെയ്യുന്നത്.



ബിലീവേഴ്സ് ഈസ്റ്റേൺ ചർച്ച് പരമാധ്യക്ഷൻ മാർ അത്തനേഷ്യസ് യോഹാൻ ഒന്നാമൻ മെത്രാപ്പോലീത്തയുടെ കബറടക്കം ഇന്ന് രാവിലെ 11ന് ശേഷം നിരണം സെന്റ് തോമസ് ഈസ്റ്റേൺ ചർച്ച് കത്തീഡ്രലിൽ നടക്കും.

തിരുവല്ല നിരണം ബിലീവേഴ്സ് കൺവെൻഷൻ സെന്ററിൽ പൊതുദർശനത്തിന് വെച്ച മൃതദേഹത്തിൽ ഇന്നലെ ആയിരങ്ങൾ അന്തിമോപചാരം അർപ്പിച്ചു. ഗവർണർ ആരിഫ് മുഹമ്മദ് ഖാൻ, കേരള ഗവൺമെന്റിന് വേണ്ടി മന്ത്രി സജി ചെറിയാൻ, ഗോവ ഗവർണർ P.S ശ്രീധരൻപിള്ള, തുടങ്ങി മത, സാമൂഹിക, സാംസ്കാരിക, രാഷ്ട്രീയ രംഗങ്ങളിലെ ധാരാളം പേർ അന്തിമോപചാരം അർപ്പിക്കാനെത്തിയിരുന്നു.



സംസ്ഥാനത്ത് അതിതീവ്രമഴ സാധ്യത മുൻനിർത്തി പത്തനംതിട്ട,കോട്ടയം,ഇടുക്കി ജില്ലകളിൽ കേന്ദ്ര കാലാവസ്ഥാ വകുപ്പ് ഇന്ന് ചുവപ്പ് ജാഗ്രത പ്രഖ്യാപിച്ചു. പത്തനംതിട്ട ജില്ലയിൽനാളെയും ചുവപ്പ് ജാഗ്രതയുണ്ട്.

ഡെസ്ക് റിപ്പോർട്ട്.
.....വോയ്സ്.....

തിരുവനന്തപുരം, കൊല്ലം, ആലപ്പുഴ, എറണാകുളം, തൃശൂർ ജില്ലകളിൽ ഇന്ന് ഓറഞ്ച് ജാഗ്രത നൽകിയിട്ടുണ്ട്. മറ്റ് ജില്ലകളിൽ മഞ്ഞ ജാഗ്രത തുടരും. ശക്തമായ കാറ്റും മോശം കാലാവസ്ഥയും പ്രതീക്ഷിക്കുന്ന സാഹചര്യത്തിൽ കേരള തീരത്തു നിന്നും ഇനിയൊരു അറിയിപ്പ് ഉണ്ടാകുന്നത് വരെ കടലിൽ പോകാൻ പാടില്ലെന്ന് മീൻപിടുത്തക്കാർക്ക് കർശന നിർദ്ദേശം നൽകിയിട്ടുണ്ട്.

ശക്തമായ മഴ പെയ്യുന്ന മലയോര മേഖലയിൽ മണ്ണിടിച്ചിൽ, ഉരുൾപൊട്ടൽ, മലവെള്ളപ്പാച്ചിൽ സാധ്യതാ പ്രദേശങ്ങളിൽ കഴിയുന്നവർ സുരക്ഷിത സ്ഥലങ്ങളിലേക്ക് മാറി താമസിക്കണമെന്ന് സംസ്ഥാന ദുരന്ത നിവാരണ അതോറിറ്റി അറിയിച്ചു. തീരങ്ങളിൽ കടലാക്രമണം ശക്തമാകാൻ സാധ്യതയുണ്ടെന്നും അപകട മേഖലകളിൽ താമസിക്കുന്നവർ ജാഗ്രത പാലിക്കണമെന്നും നിർദ്ദേശമുണ്ട്.

കനത്ത മഴയിൽ ആറന്മുള പാർത്ഥസാരഥി ക്ഷേത്രത്തിന്റെ വടക്കേ ഗോപുരത്തോട് ചേർന്ന മതിൽ ഇടിഞ്ഞു. ഊട്ടുപുരക്ക് താഴെക്കൂടി നദിയിലേക്ക് പോകുന്ന റോഡിലേക്കാണ് മതിൽ ഇടിഞ്ഞു വീണത്. ക്ഷേത്രത്തിലെ പ്രധാന കുടിവെള്ള സംഭരണിയും ഇതിനോട് ചേർന്നാണ്.



സംസ്ഥാനതല സ്കൂൾ പ്രവേശനോത്സവം ജൂൺ മൂന്നിന് എറണാകുളം എളമക്കര ഗവ. ഹയർ സെക്കന്ററി സ്കൂളിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്യുമെന്ന് മന്ത്രി

V. ശിവൻകുട്ടി കൊച്ചിയിൽ അറിയിച്ചു. ജില്ലാതല പ്രവേശനോത്സവങ്ങളും, തദ്ദേശ സ്ഥാപനാടിസ്ഥാനത്തിൽ എല്ലാ സ്കൂളുകളിലും പ്രവേശനോത്സവം സംഘടിപ്പിക്കുമെന്ന് മന്ത്രി പറഞ്ഞു. എളമക്കര സ്കൂളിൽ ചേർന്ന സ്വാഗത സംഘം രൂപീകരണ യോഗത്തിൽ സംസാരിക്കുകയായിരുന്നു അദ്ദേഹം.

രാജ്യത്ത് ആദ്യമായി അധ്യാപകർക്ക് നിർമ്മിത ബുദ്ധിയിൽ പരിശീലനം നൽകിയ സംസ്ഥാനമായി കേരളം മാറിയെന്ന് മന്ത്രി അറിയിച്ചു. മുഴുവൻ അധ്യാപകർക്കും വിവിധ പരിശീലനങ്ങളും നൽകി. പാഠപുസ്തകങ്ങളും യൂണിഫോമുകളും സ്കൂൾ തുറക്കുന്നതിനു മുൻപ് തന്നെ വിതരണം ചെയ്തു കഴിഞ്ഞുവെന്നും മന്ത്രി പറഞ്ഞു..



കേരളത്തിൽ നിന്ന് സംസ്ഥാന ഹജ്ജ് കമ്മിറ്റി വഴി ഹജ്ജ് കർമ്മത്തിന് തീർത്ഥാടകരുടെ ആദ്യസംഘം കരിപ്പൂരിൽ നിന്ന് യാത്രതിരിച്ചു. ആദ്യ വിമാനത്തിൽ 166 തീർത്ഥാടകരാണ് പുറപ്പെട്ടത്.

സംസ്ഥാന ഹജ്ജ് കമ്മിറ്റി മുഖേന 17,883 പേരാണ് മൂന്ന് എംബാർക്കേഷൻ പോയിന്റുകൾ വഴി ഈ വർഷം തീർത്ഥാടനത്തിന് പോകുന്നത്. കോഴിക്കോട് എംബാർക്കേഷൻ പോയിന്റ് വഴി 10,430 പേരും കൊച്ചി വഴി 4,273 പേരും, കണ്ണൂർ വഴി 3,135 പേരുമാണ് യാത്ര പോകുന്നത്.

മെയ് 26 ന് കൊച്ചിയിൽ നിന്ന് ആദ്യ ഹജ്ജ് വിമാനം പുറപ്പെടും. ജൂൺ ഒന്നിനാണ് കണ്ണൂരിൽ നിന്ന് ആദ്യ ഹജ്ജ് സർവ്വീസ്.



ദക്ഷിണ കാശിയെന്നറിയപ്പെടുന്ന കൊട്ടിയൂർ ക്ഷേത്രത്തിലെ വൈശാഖ മഹോത്സവത്തിലെ നെയ്യാട്ടം ഇന്ന്. ഈ ചടങ്ങോടെയാണ് ഉത്സവചടങ്ങുകൾക്ക് തുടക്കമാകുന്നത്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O.ശശിധരൻ.....
.....വോയ്സ്.....



IPL ക്രിക്കറ്റ് പ്ലേ ഓഫ് മത്സരങ്ങൾക്ക് ഇന്ന് തുടക്കമാകും. ഒന്നാം ക്വാളിഫയറിൽ സൺറൈസേഴ്സ് ഹൈദരാബാദ് കൊൽക്കത്ത നൈറ്റ് റൈഡേഴ്സിനെ നേരിടും. വൈകിട്ട് ഏഴരയ്ക്ക് അഹമ്മദാബാദിലെ നരേന്ദ്രമോദി സ്റ്റേഡിയത്തിലാണ് മത്സരം.



കേരളാ ആരോഗ്യ സർവകലാശാലാ സംസ്ഥാനതല ഇന്റർസോൺ അത്-ലറ്റിക്ക് മീറ്റ് കണ്ണൂർ ഗവ.മെഡിക്കൽ കോളേജ് സിന്തറ്റിക് ട്രാക്കിൽ ആരംഭിച്ചു. മീറ്റ് വൈകിട്ട് സർവകലാശാല വൈസ് ചാൻസലർ പ്രൊഫ. മോഹനൻ കുന്നുമ്മൽ ഔപചാരികമായി ഉദ്ഘാടനം ചെയ്യും. അർജ്ജുന

അവാർഡ് ജേതാവ് ഒളിമ്പ്യൻ മേഴ്സിക്കൂട്ടൻ മുഖ്യാതിഥിയായി പങ്കെടുക്കും. ആയിരത്തോളം കായികതാരങ്ങൾ മത്സരിക്കുന്നുണ്ട്.



ഓൺലൈൻ ട്രേഡിങ് തട്ടിപ്പുകാർക്ക് വാട്സാപ്പ്, ടെലിഗ്രാം അക്കൗണ്ടുകളുണ്ടാക്കാൻ ഒ.ടി.പി.യും മൊബൈൽ നമ്പറുകളും ഓൺലൈനിലൂടെ നിയന്ത്രിച്ചിരുന്ന പഞ്ചാബ് സ്വദേശിയെ പിടികൂടി. ജോണി, മോക്കാ, അർമ്മാൻ മോക്കാ എന്നീ പേരുകളിൽ അറിയപ്പെടുന്ന അർവിന്ദാണ് പിടിയിലായത്.



മലപ്പുറം ചെട്ടിപ്പടി ആലുങ്ങൽ ബീച്ചിൽ കഴിഞ്ഞ ദിവസം നാട്ടുകാർ പിടികൂടിയ ക്വട്ടേഷൻ സംഘത്തിലെ രണ്ടുപേരെ കോടതി റിമാന്റ് ചെയ്തു. എറണാകുളം വൈപ്പിൻ സ്വദേശികളായ ആകാശ്, ഹിമസാഗർ എന്നിവരെയാണ് പരപ്പനങ്ങാടി കോടതി റിമാന്റ് ചെയ്തത്. വിദേശത്ത് നിന്ന് സ്വർണവുമായി വന്ന് ഉടമകളെ കബളിപ്പിച്ച് മുങ്ങിയവരെ കണ്ടെത്താൻ എത്തിയ ക്വട്ടേഷൻ സംഘത്തിലെ അംഗങ്ങളാണ് ഇവർ.

